

L-album ta' ħajti!

Josela Psaila (5 Coral – 2016)

Federico, illum xiħ sewwa, intefa' bilqieghda fuq pultruna u bħalma kien iħobb jagħmel ta' sikwit, qabad l-album tar-ritratti u beda jqalleb. Kemm tifikiriet ġew quddiem għajnejh, tifikiriet u ritratti li jqanqlulu nostalgija għaż-żmien tat-tfulija u taż-żgħożija, kemm dawk barka mis-sema, kif ukoll dawk li jishet is-siegha u l-mument li seħhew.

Hafna mill-paġni kien iqallibhom f'ħakka ta' għajn iżda ċertu ritratti kienu jggegħluh jiflihom minn fuq s'isfel, sal-iċken dettall. L-iżjed ritratt għal qalbu kien dak tiegħu u ta' oħtu ż-żgħira, Emma, meta kienu għandhom qishom żewġ angli mis-sema li ġew biex iżejnu kull fejn jgħaddu. Emma – l-iżjed persuna onesta li qatt iltaqa' magħha. Qatt ma jaf li qaltlu kelma b'oħra jew li kienet toqgħod iddur mal-lewża biex tiġbdu xi ftit minn widnejh, għax għalkemm kienet iżgħar minnu fl-età b'sentejn, minn moħħha kienet ferm ikbar minnu. Minn dejjem ta' dejjem kien joqgħod għal dak li kienet tgħidlu hi, u b'ton kburi jgħid lil kulhadd li qatt ma kien jiddispjaċih.

Ir-ritratt ta' wara, fil-pront fakkru f'dik id-darba li webbes rasu u ma tax kas tal-pariri siewja li kienet qed tagħtih oħtu l-għażiża. Fil-fatt kien għamel l-ikbar taħwida tul dawn il-ħamsa u disgħin sena li kien ilu jagħmel parti minn din id-dinja. Ilu eżattament ħames xhur u tnax-il ġurnata magħhom. Għax ħajtu s'hawnhekk wasslitu, jgħodd ħajtu ġurnata b'ġurnata. F'dan ir-ritratt kien jidher se jtir bil-ferħ ... kien qieghed mal-iktar persuna importanti f'ħajtu, dik li suppost kellha taqsam miegħu l-kumplament ta' ħajjitha.

Kienu qegħdin fuq iz-zuntier tal-knisja taż-Żejtun, jixorbu x-xampanja biex niċcelebraw l-għaqda tagħhom permezz tas-sagrament taż-żwieġ, dik is-suppost għaqda bħal meta jkollok għoqda rqiqa marbuta b'saħħa liema bħalha, li ma tkun tista' tħollha b'xejn. Ir-raħal kollu kien ingabar fuq iz-zuntier biex jara s-sbuħija ta' Claudia bil-lipsa tat-tieġ. Claudia kienet isbaħ minn ġnien mimli fjuri kkulurit u li r-riħa tagħhom tidhol f'imnifsejk. Kulhadd kien jidher kuntent u ferħan, daqs li kieku kien hemm huma fejn Claudia minflok Federico... minbarra żewġ persuni.

Iva, illum il-ġurnata seta' jinnota li f'dik il-ġurnata li suppost tkun waħda mill-iżjed ġranet importanti ta' ħajjet l-ġharajjes, mhux Emma biss kienet dik li kienet qed iċċarrat ħalqha minħabba r-ritratt, imma anki Claudia. "Imma kif qatt ma ntbaħt qabel li dak iż-żwieġ kien farsa mill-bidu sal-aħħar!" kien ta' sikwit igedwed fis-solitudni ta' qalbu.

Fil-pront qalleb il-folja għax qalbu ma tagħtux iktar u kien imiss ir-ritratt tiegħu (meta kienet diġà bdiet tiela' l-ewwel xagħra bajda) u tfajla ta' ħmistax-il sena. Marta, bintu l-għażiża dik li postha bħalissa kien hdejh iddur bih. Imma bejn missierha u ommha għażlet lil ommha, avolja kienet rat dawk ir-ritratti li kienu moħbija fuq wara tal-album tar-ritratti, l-istess album li Federico meta xjiegħ kien iħobb iqalleb ta' sikwit. Ir-ritratti ta' Claudia ma' raġel ieħor, fil-karozza jaraw ix-xemx niezla mill-irdum ta' Had-Dingli u ħafna ritratti aghar minn hekk ...

Dawn l-istess ritratti hemm kienu mitluqa fl-art biex issibhom Fiona, is-seftura li kienet iddur bis-Sur Federico. Thassbet dwar min kienu dawk iż-żewġ persuni fuq l-irdum ta' Had-Dingli għax is-Sinjur qatt ma kien fetaħ qalbu magħha. Hames minuti wara kienu jinsabu mqattgħin trietaq fil-landa taż-żibel, l-istess fejn kienet is-santa tal-mewt ta' Federico. L-aqwa issa li dik id-dar, li kienet iktar qisha palazz, kienet saret tagħha.